

॥ श्रीगोविन्ददामोदरस्तोत्र ॥

.. shrIgovindadAmodarastotra ..

sanskritdocuments.org

July 25, 2016

---

# Document Information

---

Text title : govindadAmodara mAdhaveti stotraM

File name : govind.itx

Location : doc\_vishhnu

Author : bilvamangalAchArya

Language : Sanskrit

Subject : hinduism/religion

Transliterated by : Damodar Godse - dgodse at aracnet.net

Proofread by : Damodar Godse - dgodse at aracnet.net

Translated by : without permission. A defamation campaign may follow against the violator.

Latest update : August 28, 2014

Send corrections to : Sanskrit@cheerful.com

Site access : <http://sanskritdocuments.org>

॥ श्रीगोविन्ददामोदरस्तोत्र ॥

अग्रे कुरूणामथ पाण्डवानां दुःशासनेनाहृतवस्त्रकेशा ।  
 कृष्णा तदाक्रोशदनन्यनाथा गोविन्द दामोदर माधवेति ॥ १ ॥  
 श्रीकृष्ण विष्णो मधुकैटभारे भक्तानुकम्पिन् भगवन् मुरारे ।  
 त्रायस्व मां केशव लोकनाथ गोविन्द दामोदर माधवेति ॥ २ ॥  
 विकेतुकामाखिलगोपकन्या मुरारिपादार्षितचित्तवृत्तिः ।  
 दध्यादिकं मोहवशादवोचद् गोविन्द दामोदर माधवेति ॥ ३ ॥  
 उलूखले सम्भृततण्डुलाश्च सङ्घट्टयन्त्यो मुसलैः प्रमुग्धाः ।  
 गायन्ति गोष्यो जनितानुरागा गोविन्द दामोदर माधवेति ॥ ४ ॥  
 काचित्कराम्भोजपुटे निषण्णं क्रीडाशुकं किंशुकरक्ततुण्डम् ।  
 अध्यापयामास सरोरुहाक्षी गोविन्द दामोदर माधवेति ॥ ५ ॥  
 गृहे गृहे गोपवधूसमूहः प्रतिक्षणं पिञ्जरसारिकाणाम् ।  
 स्वलद्गिरं वाचयितुं प्रवृत्तो गोविन्द दामोदर माधवेति ॥ ६ ॥  
 पर्यङ्किकाभाजमलं कुमारं प्रस्वापयन्त्योऽखिलगोपकन्याः ।  
 जगुः प्रबन्धं स्वरतालबन्धं गोविन्द दामोदर माधवेति ॥ ७ ॥  
 रामानुजं वीक्षणकेलिलोलं गोपी गृहीत्वा नवनीतगोलम् ।  
 आबालकं बालकमाजुहाव गोविन्द दामोदर माधवेति ॥ ८ ॥  
 विचित्रवर्णाभरणाभिरामेऽभिधेहि वक्राम्बुजराजहंसि ।  
 सदा मदीये रसनेऽग्ररङ्गे गोविन्द दामोदर माधवेति ॥ ९ ॥  
 अङ्काधिरूढं शिशुगोपगूढं स्तनं धयन्तं कमलैककान्तम् ।  
 सम्बोधयामास मुदा यशोदा गोविन्द दामोदर माधवेति ॥ १० ॥  
 क्रीडन्तमन्तर्ब्रजमात्मजं स्वं समं वयस्यैः पशुपालवालैः ।  
 प्रेम्णा यशोदा प्रजुहाव कृष्णं गोविन्द दामोदर माधवेति ॥ ११ ॥  
 यशोदया गाढमुलूखलेन गोकण्ठपाशेन निबध्यमानः ।  
 रुरोद मन्दं नवनीतभोजी गोविन्द दामोदर माधवेति ॥ १२ ॥  
 निजाङ्गने कङ्कणकेलिलोलं गोपी गृहीत्वा नवनीतगोलम् ।  
 आमर्दयत्पाणितलेन नेत्रे गोविन्द दामोदर माधवेति ॥ १३ ॥  
 गृहे गृहे गोपवधूकदम्बाः सर्वे मिलित्वा समवाययोगे ।  
 पुण्यानि नामानि पठन्ति नित्यं गोविन्द दामोदर माधवेति ॥ १४ ॥  
 मन्दारमूले वदनाभिरामं विम्बाधरे पूरितवेणुनादम् ।

गोगोपगोपीजनमध्यसंस्थं गोविन्द दामोदर माधवेति ॥ १५ ॥  
 उत्थाय गोप्योऽपररात्रभागे स्मृत्वा यशोदसुतबालकेलिम् ।  
 गायन्ति प्रोच्चैर्दधि मन्थयन्त्यो गोविन्द दामोदर माधवेति ॥ १६ ॥  
 जग्धोऽथ दत्तो नवनीतपिण्डो गृहे यशोदा विचिकित्सयन्ती ।  
 उवाच सत्यं वद हे मुरारे गोविन्द दामोदर माधवेति ॥ १७ ॥  
 अभ्यर्च्य गेहं युवतिः प्रवृद्धप्रेमप्रवाहा दधि निर्ममन्थ ।  
 गायन्ति गोप्योऽथ सखीसमेता गोविन्द दामोदर माधवेति ॥ १८ ॥  
 क्वचित् प्रभाते दधिपूर्णपात्रे निक्षिप्य मन्थं युवती मुकुन्दम् ।  
 आलोक्य गानं विविधं करोति गोविन्द दामोदर माधवेति ॥ १९ ॥  
 क्रीडापरं भोजनमज्जनार्थं हितैषिणी स्त्री तनुजं यशोदा ।  
 आजूहवत् प्रेमपरिस्रुताक्षी गोविन्द दामोदर माधवेति ॥ २० ॥  
 सुखं शयानं निलये च विष्णुं देवर्षिमुख्या मुनयः प्रपन्नाः ।  
 तेनाच्युते तन्मयतां ब्रजन्ति गोविन्द दामोदर माधवेति ॥ २१ ॥  
 विहाय निद्रामरुणोदये च विधाय कृत्यानि च विप्रमुख्याः ।  
 वेदावसाने प्रपठन्ति नित्यं गोविन्द दामोदर माधवेति ॥ २२ ॥  
 वृन्दावने गोपगणाश्च गोप्यो विलोक्य गोविन्दवियोगखिन्नम् ।  
 राधां जगुः साश्रुविलोचनाभ्यां गोविन्द दामोदर माधवेति ॥ २३ ॥  
 प्रभातसञ्चारगता नु गावस्तद्रक्षणार्थं तनयं यशोदा ।  
 प्राबोधयत् पाणितलेन मन्दं गोविन्द दामोदर माधवेति ॥ २४ ॥  
 प्रबालशोभा इव दीर्घकेशा वाताम्बुपर्णाशनपूतदेहाः ।  
 मूले तरूणां मुनयः पठन्ति गोविन्द दामोदर माधवेति ॥ २५ ॥  
 एवं ब्रुवाणा विरहातुरा भृशं ब्रजस्त्रियः कृष्णविषक्तमानसाः ।  
 विसृज्य लज्जां रुरुदुः स्म सुस्वरं गोविन्द दामोदर माधवेति ॥ २६ ॥  
 गोपी कदाचिन्मणिपिञ्जरस्थं शुकं वचो वाचयितुं प्रवृत्ता ।  
 आनन्दकन्दं ब्रजचन्द्र कृष्ण गोविन्द दामोदर माधवेति ॥ २७ ॥  
 गोवत्सबालैः शिशुकाकपक्षं बध्नन्तमम्भोजदलायताक्षम् ।  
 उवाच माता चिबुकं गृहीत्वा गोविन्द दामोदर माधवेति ॥ २८ ॥  
 प्रभातकाले वरवल्लवौघा गोरक्षणार्थं धृतवेत्रदण्डाः ।  
 आकारयामासुरनन्तमाद्यं गोविन्द दामोदर माधवेति ॥ २९ ॥  
 जलाशये कालियमर्दनाय यदा कदम्बादपतन्मुरारिः ।

गोपाङ्गनाश्रुकुशुरेत्य गोपा गोविन्द दामोदर माधवेति ॥ ३० ॥  
 अक्रूरमासाद्य यदा मुकुन्दश्चापोत्सवार्थं मथुरां प्रविष्टः ।  
 तदा स पौरैर्जयतीत्यभाषि गोविन्द दामोदर माधवेति ॥ ३१ ॥  
 कंसस्य दूतेन यदैव नीतौ वृन्दावनान्ताद् वसुदेवसूनू ।  
 रुरोद गोपी भवनस्य मध्ये गोविन्द दामोदर माधवेति ॥ ३२ ॥  
 सरोवरे कालियनागबद्धं शिशुं यशोदातनयं निशम्य ।  
 चक्रुर्लुठन्त्यः पथि गोपवाला गोविन्द दामोदर माधवेति ॥ ३३ ॥  
 अक्रूरयाने यदुवंशनाथं सङ्गच्छमानं मथुरां निरीक्ष्य ।  
 ऊर्चुर्वियोगत् किलगोपवाला गोविन्द दामोदर माधवेति ॥ ३४ ॥  
 चक्रन्द गोपी नलिनीवनान्ते कृष्णेन हीना कुसुमे शयाना ।  
 प्रफुल्लनीलोत्पललोचनाभ्यां गोविन्द दामोदर माधवेति ॥ ३५ ॥  
 मातापितृभ्यां परिवार्यमाणा गेहं प्रविष्टा विललाप गोपी ।  
 आगत्य मां पालय विश्वनाथ गोविन्द दामोदर माधवेति ॥ ३६ ॥  
 वृन्दावनस्थं हरिमाशु बुद्ध्वा गोपी गता कापि वनं निशायाम् ।  
 तत्राप्यदृष्ट्वातिभयादवोचद् गोविन्द दामोदर माधवेति ॥ ३७ ॥  
 सुखं शयाना निलये निजेऽपि नामानि विष्णो प्रवदन्ति मर्त्याः ।  
 ते निश्चितं तन्मयतां व्रजन्ति गोविन्द दामोदर माधवेति ॥ ३८ ॥  
 सा नीरजाक्षीमवलोक्य राधां रुरोद गोविन्दवियोगखिन्नानाम् ।  
 सखी प्रफुल्लोत्पललोचनाभ्यां गोविन्द दामोदर माधवेति ॥ ३९ ॥  
 जिह्वे रसज्ञे मधुरप्रिया त्वं सत्यं हितं त्वं परमं वदामि ।  
 आवर्णयेथा मधुराक्षराणि गोविन्द दामोदर माधवेति ॥ ४० ॥  
 आत्यन्तिकव्याधिहरं जनानां चिकित्सकं वेदविदो वदन्ति ।  
 संसारतापत्रयनाशबीजं गोविन्द दामोदर माधवेति ॥ ४१ ॥  
 ताताज्ञया गच्छति रामचन्द्रे सलक्ष्मणेऽरण्यचये ससीते ।  
 चक्रन्द रामस्य निजा जनित्री गोविन्द दामोदर माधवेति ॥ ४२ ॥  
 एकाकिनी दण्डककाननान्तात् सा नीयमाना दशकन्धरेण ।  
 सीता तदाक्रन्ददनन्यनाथा गोविन्द दामोदर माधवेति ॥ ४३ ॥  
 रामाद्वियुक्ता जनकात्मजा सा विचिन्तयन्ती हृदि रामरूपम् ।  
 रुरोद सीता रघुनाथ पाहि गोविन्द दामोदर माधवेति ॥ ४४ ॥  
 प्रसीद विष्णो रघुवंशनाथ सुरासुराणां सुखदुःखःहेतो ।

रुरोद सीता तु समुद्रमध्ये गोविन्द दामोदर माधवेति ॥ ४५ ॥  
 अतर्जले ग्राहगृहीतपादो विसृष्टविक्रिष्टसमस्तबन्धुः ।  
 तदा गजेन्द्रो नितरां जगाद गोविन्द दामोदर माधवेति ॥ ४६ ॥  
 हंसध्वजः शङ्खयुतो ददर्श पुत्रं कटाहे प्रपतन्तमेनम् ।  
 पुण्यानि नामानि हरेर्जपन्तं गोविन्द दामोदर माधवेति ॥ ४७ ॥  
 दुर्वाससो वाक्यमुपेत्य कृष्णा सा चाब्रवीत् काननवासिनीशम् ।  
 अन्तःप्रविष्टं मनसाजुहाव गोविन्द दामोदर माधवेति ॥ ४८ ॥  
 ध्येयः सदा योगिभिरप्रमेयः चिन्ताहरश्चिन्तितपारिजतः ।  
 कस्तूरिकाकल्पितनीलवर्णो गोविन्द दामोदर माधवेति ॥ ४९ ॥  
 संसारकूपे पतितोऽत्यगाधे मोहान्धपूर्णं विषयाभितप्ते ।  
 करावलम्बं मम देहि विष्णो गोविन्द दामोदर माधवेति ॥ ५० ॥  
 त्वामेव याचे मम देहि जिह्वे समागते दण्डधरे कृतान्ते ।  
 वक्तव्यमेवं मधुरं सुभक्त्या गोविन्द दामोदर माधवेति ॥ ५१ ॥  
 भजस्व मन्त्रं भवबन्धमुत्प्ये जिह्वे रसज्ञे सुलभं मनोज्ञम् ।  
 द्वैपायनाद्यैर्मुनिभिः प्रजप्तं गोविन्द दामोदर माधवेति ॥ ५२ ॥  
 गोपाल वंशीधर रूपसिन्धो लोकेश नारायण दीनबन्धो ।  
 उच्चस्वरैस्त्वं वद सर्वदैव गोविन्द दामोदर माधवेति ॥ ५३ ॥  
 जिह्वे सदैवं भज सुन्दराणि नामानि कृष्णस्य मनोहराणि ।  
 समस्तभक्तार्तिविनाशनानि गोविन्द दामोदर माधवेति ॥ ५४ ॥  
 गोविन्द गोविन्द हरे मुरारे गोविन्द गोविन्द मुकुन्द कृष्ण ।  
 गोविन्द गोविन्द रथाङ्गपाणे गोविन्द दामोदर माधवेति ॥ ५५ ॥  
 सुवावसाने त्विदमेव सारं दुःखावसाने त्विदमेव गेयम् ।  
 देहवसाने त्विदमेव जाप्यं गोविन्द दामोदर माधवेति ॥ ५६ ॥  
 दुर्वारवाक्यं परिगुह्य कृष्णा मृगीव भीता तु कथं कथञ्चित् ।  
 सभां प्रविष्टा मनसाजुहाव गोविन्द दामोदर माधवेति ॥ ५७ ॥  
 श्रीकृष्ण राधावर गोकुलेश गोपाल गोवर्धन नाथ विष्णो ।  
 जिह्वे पिबस्वामृतमेतदेव गोविन्द दामोदर माधवेति ॥ ५८ ॥  
 श्रीनाथ विश्वेश्वर विश्वमूर्ते श्रीदेवकीनन्दन दैत्यशत्रो ।  
 जिह्वे पिबस्वामृतमेतदेव गोविन्द दामोदर माधवेति ॥ ५९ ॥  
 गोपीपते कंसरिपो मुकुन्द लक्ष्मीपते केशव वासुदेव ।

जिह्वे पिबस्वामृतमेतदेव गोविन्द दामोदर माधवेति ॥ ६० ॥  
 गोपीजनाह्लादकर ब्रजेश गोचारणारण्यकृतप्रवेश ।  
 जिह्वे पिबस्वामृतमेतदेव गोविन्द दामोदर माधवेति ॥ ६१ ॥  
 प्राणेश विश्वम्भर कैटभारे वैकुण्ठ नारायण चक्रपाणे ।  
 जिह्वे पिबस्वामृतमेतदेव गोविन्द दामोदर माधवेति ॥ ६२ ॥  
 हरे मुरारे मधुसूदनाद्य श्रीराम सीतावर रावणारे ।  
 जिह्वे पिबस्वामृतमेतदेव गोविन्द दामोदर माधवेति ॥ ६३ ॥  
 श्रीयदवेन्द्राद्रिधराम्बुजाक्ष गोगोपगोपीसुखदानदक्ष ।  
 जिह्वे पिबस्वामृतमेतदेव गोविन्द दामोदर माधवेति ॥ ६४ ॥  
 धराभरोत्तारणगोपवेष विहारलीलाकृतबन्धुशेष ।  
 जिह्वे पिबस्वामृतमेतदेव गोविन्द दामोदर माधवेति ॥ ६५ ॥  
 बकीबकाघासुरधेनुकारे केशीतृणावर्तविघातदक्ष ।  
 जिह्वे पिबस्वामृतमेतदेव गोविन्द दामोदर माधवेति ॥ ६६ ॥  
 श्रीजानकीजीवन रामचन्द्र निशाचरारे भरताग्रजेश ।  
 जिह्वे पिबस्वामृतमेतदेव गोविन्द दामोदर माधवेति ॥ ६७ ॥  
 नारायणानन्त हरे नृसिंह प्रह्लादबाधाहर हे कृपालो ।  
 जिह्वे पिबस्वामृतमेतदेव गोविन्द दामोदर माधवेति ॥ ६८ ॥  
 लीलामनुष्याकृतिरामरूप प्रतापदासीकृतसर्वभूप ।  
 जिह्वे पिबस्वामृतमेतदेव गोविन्द दामोदर माधवेति ॥ ६९ ॥  
 श्रीकृष्ण गोविन्द हरे मुरारे हे नाथ नारायण वासुदेव ।  
 जिह्वे पिबस्वामृतमेतदेव गोविन्द दामोदर माधवेति ॥ ७० ॥  
 वक्तुं समर्थोऽपि न वक्ति कश्चिदह्नु जनानां व्यसनाभिमुख्यम् ।  
 जिह्वे पिबस्वामृतमेतदेव गोविन्द दामोदर माधवेति ॥ ७१ ॥  
 इति श्री बिल्वमङ्गलाचार्य विरचितं श्रीगोविन्ददामोदर स्तोत्रं सम्पूर्णम्  
 श्लोक ४२-४५ पाठान्तर  
 गोविन्द दामोदर माधवेति  
 स्थानमे  
 हे राम रघुनन्दन राघवेति

This text is prepared by volunteers and is to be used for personal study and research. The file is not to be copied or reposted for promotion of any website or individuals or for commercial purpose without permission.

---

Please help to maintain respect for volunteer spirit.

---

.. shrIgovindadAmodarastotra ..  
was typeset on July 25, 2016

Please send corrections to [sanskrit@cheerful.com](mailto:sanskrit@cheerful.com)

